

ЧЫРВОНААРМЕЙСКАЯ, 9

Зарэгістраваць прадпрыемства будзе прасцей

Адбылося пасяджэнне сесіі верхняй палаты беларускага парламента

Савет Рэспублікі Нацыянальнага сходу шостага склікання на чарговым пасяджэнні другой сесіі прыняў да ведама Дэкрэт № 2 ад 27 лютага 2017 года, які ўносіць змяненні ў парадак дзяржаўнай рэгістрацыі і ліквідацыі суб'ектаў гаспадарання. Міхаіл МЯСНІКОВІЧ, старшыня Савета Рэспублікі, назваў дакумент як ніколі актуальным.


«У Пасланні Прэзідэнт таксама ўдзяліў шмат увагі лібералізацыі прадпрымальніцкай дзейнасці, работы з інвестарамі, справаздачнасці», — адзначыў ён. Менавіта з гэтымі сферамі напрамую звязаны дэкрэт. На думку спікера верхняй палаты беларускага парламента, кантрольныя органы як мінімум не павінны перашкаджаць развіццю бізнесу і прыходу інвестараў.

Міністр юстыцыі Беларусі Алег СЛІЖЭЎСКІ лічыць, што парадак дзяржаўнай рэгістрацыі і ліквідацыі суб'ектаў гаспадарання ў Беларусі з'яўляецца адным з прыярытэтных кірункаў дзяржаўнага рэгулявання. У мэтах скарачэння адміністратывых працэдур і паскарэння пачатку ажыццяўлення прадпрымальніцкай дзейнасці дэкрэтам прадугледжана магчымасць адкрыцця банкаўскага разліковага рахунку адначасова з рэгістрацыяй суб'екта гаспадарання на падставе прадстаўлення рэгіструючага органа. Шэраг мер прапісаны дакументам і для паляпшэння інвестыцыйнага клімату.

Згадаць пра галоўнае

Сенатар узяў удзел у мітынгу ў памяць аб аварыі на ЧАЭС

Старшыня Пастаяннай камісіі Савета Рэспублікі Нацыянальнага сходу Беларусі па эканоміцы, бюджэце і фінансах Уладзімір Панцюхоў прыняў удзел у мітынгу-рэквіеме ў памяць аб чарнобыльскай трагедыі.



Традыцыйна мітынг адбыўся ў Магілёве. У мерапрыемстве таксама ўзялі ўдзел дэпутаты Палаты прадстаўнікоў, кіраўнікі Магілёўскага абласнога і гарадскога выканаўчых камітэтаў, прадстаўнікі працоўных калектываў, моладзі і навучэнцаў.

Бар'еры, выняткі, абмежаванні

Праблемныя пытанні інтэграцыйных аб'яднанняў абмеркавалі ў Савеце Рэспублікі

У верхняй палаце беларускага парламента адбылося пасяджэнне секцыі навукова-кансультацыйнага савета па пытаннях сацыяльна-эканамічнага развіцця краіны пры Прэзідыуме Савета Рэспублікі.

Падчас яго гутарка ішла аб праблемах развіцця інтэграцыйных працэсаў у межах Еўразійскага эканамічнага саюза і Саюзнай дзяржавы і шляхах іх вырашэння. У рабоце секцыі ўдзел узялі прадстаўнікі дзяржаўных органаў — міністэрстваў замежных спраў, юстыцыі, аховы здароўя, эканомікі, — а таксама бізнес-асяроддзя. Мерапрыемства наведалі кіраўнікі буйных кампаній, такіх як, напрыклад, «Палессе» — аднаго з лідараў па вытворчасці цацак для дзяцей на постсавецкай прасторы.

Вераніка ПУСТАВІТ. pustavit@zviazda.by

100 ІДЭЙ

АД ДАСЛЕДЧЫКА — ДА НАВУКОЎЦА-ПРАФЕСІЯНАЛА

Старшыня Савета Рэспублікі Міхаіл МЯСНІКОВІЧ лічыць, што ўдзельнікаў праекта БРСМ «100 ідэй для Беларусі» трэба матываваць да паступлення ў аспірантуру. Такую думку ён агучыў падчас «Адкрытага дыялогу» на тэму «Навука будучыні — навука маладых». «Адкрыты дыялог» стаў цэнтральным мерапрыемствам фіналу рэспубліканскага конкурсу «100 ідэй для Беларусі» і сабраў больш як 400 маладых і масцітых навукоўцаў.

Міхаіл Мясніковіч выказаў занепакоенасць тым, што моладзь не хоча ісці ў аспірантуру, асабліва гарадская, адсюль і нізкія конкурсы...

Трэба думаць, як выправіць гэту сітуацыю, як не толькі выяўляць самародкаў з прыроднымі задаткамі даследчыка, але і стымуляваць іх, як дапамагчы ім вырасці ў прафесійных навукоўцаў.

Старшыня Савета Рэспублікі канстатаваў, што праект прыцягвае маладых вынаходнікаў і рацыяналізатараў з усіх рэгіёнаў. У 2016 годзе ў адрас арганізатараў паступіла больш як 2 тысячы заявак.

«Усе праекты, прадстаўленыя ў фінале, прайшлі сур'ёзную навуковую экспертызу, гэта арыгінальныя ідэі. Выдатна, што фінал конкурсу праходзіць у Год навукі ў сценах Нацыянальнай акадэміі навук Беларусі, бо гэта магутны навукова-вытворчы кластар, які фантануе новымі ідэямі і ўкараняе іх у эканоміку краіны. Не сумняваюся, што ў пераможцаў «100 ідэй для Беларусі» — зайздросныя перспектывы...», — падкрэсліў Міхаіл Мясніковіч.

Падчас «Адкрытага дыялогу» старшыня Савета Рэспублікі выказаў шэраг прапаноў па ўдасканаленні арганізацыі конкурсу і адказаў на пытанні ўдзельнікаў.



Нагадаўшы аб нядаўняй сустрэчы Прэзідэнта з навукоўцамі, Міхаіл Мясніковіч заклікаў маладых навукоўцаў накіроўваць у Акадэмію навук прапановы па ўдасканаленні арганізацыі навуковай дзейнасці, паколькі гутарку пра перспектывы беларускай навукі плануецца працягнуць у верасні.

Ідэйным натхняльнікам конкурсу «100 ідэй для Беларусі» выступае грамадскае аб'яднанне «Беларускі рэспубліканскі саюз моладзі». Праект рэалізуецца пры падтрымцы Савета Рэспублікі Нацыянальнага сходу Рэспублікі Беларусь, міністэрстваў адукацыі і эканомікі, НАН Беларусі, Дзяржкамтэта па навуцы і тэхналогіях, Асацыяцыі абароны інтэлектуальнай уласнасці «Бел-Брэнд» і Нацыянальнага прэс-цэнтра.

На інтэрактыўнай выстаўцы найлепшых інавацыйных праектаў і навукова-тэхнічных распрацовак конкурсу «100 ідэй для Беларусі» было прадстаўлена каля 120 праектаў.

Надзея НІКАЛАЕВА. nikalaeva@zviazda.by

АКЦЫЯ

«ЗДАРОЎЕ ЖАНЧЫНЫ — ЗДАРОЎЕ НАЦЫІ»



Фота Алены СІДАРЭНкі.

У рамках рэспубліканскай акцыі пад такой назвай Краснапольскі раён наведала дэлегацыя на чале з намеснікамі старшыні грамадскага аб'яднання «Беларускі саюз жанчын» Надзеяй ЕРМАКОВАЙ.

Візіт быў прымеркаваны да 31-й гадавіны са дня чарнобыльскай трагедыі. Разам з рэспубліканскімі і абласнымі актывістамі гэтага руху ў раён прыехалі 2 анкалагі-мамолагі, эндакрынолаг і оталарынгалаг. Яны агледзелі каля 150 чалавек. «Для

жыхароў Краснапольшчыны вельмі важна, што пра іх не забываюць, клапацяцца пра іх здароўе, — адзначыла галоўны ўрач Краснапольскай цэнтральнай раённай бальніцы Галіна Марозава. — Асабліва запатрабаваныя былі кансультацыі мамолагаў. У раённых бальніцах такіх спецыялістаў наогул няма».

Акцыю таксама падтрымалі дэпутаты Нацыянальнага сходу Рэспублікі Беларусь — старшыня Пастаяннай камісіі Палаты прадстаўнікоў па пытаннях экалогіі, прыродакарыстання і

чарнобыльскай катастрофы Таццяна Кананчук і член Пастаяннай камісіі Палаты прадстаўнікоў па міжнародных справах Вольга Петрашова. Разам са старшынёй Краснапольскага райвыканкама Ігарам Балахонавым і старшынёй Краснапольскага райсавета дэпутатаў Анжалікай Гоман гасці прынялі ўдзел у мітынгу-рэквіеме, прымеркаваным да гадавіны аварыі на ЧАЭС і ўсклалі кветкі да падножжа помніка адселеным вёскам. У гэты ж дзень яны пабывалі ў Краснапольскім раённым цэнтры карэкцыйна-развіваючага навучання і рэабілітацыі, якому Надзея Ермакова перадала ў якасці падарунка музычны цэнтр, наведалі з падарункамі дзіцячыя дамы сямейнага тыпу Алены і Дзмітрыя Алепкаў, Алены і Ігара Хлыстовых, а потым сустрэліся з найлепшымі прадстаўнікамі тэатральнай моладзі ў раённым цэнтры культуры і вольнага часу «Міраж». Падчас круглага стала ў моладзі была магчымасць раскажаць пра сябе і задаць пытанні. А пераможцам прадметнай алімпіяды і спартыўных спаборніцтваў былі ўручаны ўзнагароды і памятныя падарункі.

Нэлі ЗІГУЛЯ. zigulya@zviazda.by